

सिन्धु जो विवेकानन्द - साधू हीरानन्द

— लेखिका: कमला गोकलाणी



दुनिया में भारत खे जगुत गुरूअ जो रुतबो अता कंदड़ स्वामी विवेकानन्द जे नाले सां असीं सभु वाकुफ़ आहियूं। संदसि गुरू हो स्वामी रामकृष्ण परमहंस। स्वामी रामकृष्ण जो ब्रियो प्यारो शिष्य हो साधू हीरानन्द जंहिंखे सिन्ध जी आत्मा बि कोठियो वजे थो।

साधू हीरानन्द शौंकीराम आडुवाणीअ जो जनमु हैदराबाद सिन्ध में 23 मार्च 1863 में थियो। हीउ साधू नवलराइ जो नंदो भाउ हो। हिननि जा वड्डा मीरनि वटि उहिदेदार हुआ। हिनजे पिता दीवान शौंकीराम पहिरिएं दर्जे जी मुख्तयार कारीअ तां पेंशन वरिती हुई। साधू हीरानन्द जी माता निमाणाईअ जी मूरत, पतिव्रता स्त्री हुई। इनकरे साधू हीरानन्द ते माता-पिता जे गुणनि जो सुठो असरु पियो। हीरानन्द नंदपुण खां हिमत वारो जुवान हो।

हिक डीहं शाम जे वक्त पंहिजे सौट सां गड्डु ब्रह्म मंदर पिए वियो हिननि खे हिकु वडो नांगु डिसण में आयो, पहिरीं बई डिज्जी विया, संदसि सौटु उथी भगो, पर हीरानन्दु हिमत करे पथरु खणी नांग जे पुठियां काहे पियो। पोइ त नांगु कंहिं बिर में गुमु थी वियो ऐं हीरानन्द जडहिं पंहिजे सौट खे गड्डियो त चयाईसि 'तोखे अहिड़ो डिज्जिणो ऐं बेहिमत न थियणु घुरिजे। असांखे हमेशह हिमत वारो थियणु घुरिजे।

हीरानन्द शुरूआत में सिन्धी पढ़ियो हो जडहिं संदसि वडो भाउ दीवान ताराचन्द मीरपुर खास में 1874ई. में मीरनि जो मास्तरु थी वियो, तडहिं हीरानन्द खे बि पाण सां उते वठी वियो ऐं अंग्रेजी पाढ़ियाई। हू एतिरो होशयारु हो, जो 1875ई. याने ब्रारहनि सालनि जी उमिरि में हिनखे अंग्रेजी चोथें दर्जे में दाखला मिली। 1878ई. जे स्कूली इम्तहान में हीरानन्दु पहिरियों नम्बर आयो ऐं नवम्बर जे मैटि-क इम्तहान लाइ वजी सघे हा, पर बम्बई यूनिवर्सिटीअ जो काइदो हो त 16 सालनि खां घटि उमिरि वारा इम्तहान में नथा वेही सघनि। इनकरे नवलराइ हिनखे सिख्या वठण लाइ कलकत्ते मोकिलण जो फ़ैसलो कयो, जिते हु 17 जनवरी 1879 में पहुतो। सिख्या वठण लाइ एंडे वड्डे सफ़र ते हिन खां अगु कोबि सिन्धी कोन वियो हो।

उते हीरानन्द सादगी ऐं किफ़ायत सां रहंदो हो। रोज़ रात जो सुम्हण खां अगु पाण खां पंहिजनि कमनि, वीचारनि ऐं बोलनि जो हिसाबु वठंदो हो। खेसि धर्मी ग्राहियुनि बाबत बहसु करणु काफ़ी वणंदो हो। दोस्तन सां गड्डु धर्मी किताब पढ़ंदो हो, कुझु वक्तु ध्यान ऐं प्रार्थना में ज़रूर लगाईदो हो। दिसम्बर 1881 में हिन एम.ए. इम्तहान पहिरिएं नम्बर सां पास कयो। 20 रु. माहवार स्कॉलरशिप बिनि सालनि लाइ हासुलु कयाई।

कलकत्ते में हीरानन्द खे सुठनि पुरुषनि जो संगु मिलियो। ब्रह्म समाज जे रहबर महात्मा कश्यप चन्द्र सेन ऐं उनजे भाउ कृपा बिहारी सेन जे संग में घणो वक्त गुज़ारियो ऐं घर जे भातियुनि वांगुरु थी रहियो।

बियो हिकु महापुरुष मशहूर महात्मा हो स्वामी रामकृष्ण परमहंस जंहिं हीरानन्द जे दिल खे घणो छिकियो, 5 मई 1883 में पहिरियों दफ़ो हीरानन्द खे संदसि दर्शन नसीबु थियो। पोइ त लगातार परमहंस जे दखिनेश्वर आश्रम में वेंदो रहियो। संदसि मिठा ऐं ज्ञान भरियल वचन बुधी बहस बि कंदो हो, संदसि शेवा बि खूब कयाई। हीरानन्द जे कराची मोटी वजण खां पोइ परमहंस हिनजी घणी पुछा गाछा कंदो हो ऐं परमहंस जे बीमार पवण ते हीरानन्द कराचीअ खां खास शेवा लाइ कलकत्ते वियो।

हुन मशहूर देश भगुत समाज सुधारक पंडित ईश्वर चन्द्र विद्यासागर सां बि घणी प्रीति रखी घणो पिरायो। अहिड़ीअ तरह हीरानन्द बी.ए. जी पढ़ाई कंदे फुर्सत जो वक्तु महापुरुषनि जे संग में गुज़ारियो। दिसम्बर 1883 में बी.ए. पास कई।

हीरानन्द अखबार नवीसीअ ज़रिए बि देश जी शेवा कई। सरकारी नौकरी न कई। सिन्ध टाईम्स ऐं सिन्ध सुधार अखबारुनि जो सम्पादकु थी रहियो। नवम्बर 1890 में सरस्वती ऐं सुधार अखबारुं सिन्धी ऐं गुरुमुखीअ में जारी कयूं। बीमारनि जी शेवा लाइ केतिरा किताब पढ़ियाई, अमली तजुबे लाइ कम्पाउंडर बणिजण कबूलियो। मंघे पीर ते कोढ़ियनि लाइ अस्पताल जारी कई जा अजां ताई उते काइमु आहे ऐं सवे मरीज़ फ़ाइदो वठी रहिया आहिनि।

डॉक्टरी इल्म जे शौक करे 1886 में हैदराबाद जे मेडिकल स्कूल में वजी अभ्यासु कयो। उते 16 अगस्त 1886 ते खेसि रामकृष्ण परमहंस जे देह छड्डण जी सुधि पेई, जंहिंजो तमाम घणो अरमान थियुसि।

आगस्ट 1892 में हैदराबाद में सख्त वबा (कालरा) अची पखिड़ी। नंदड़ी अस्पताल जारी करे साथियुनि जे टोलीअ सां शेवा में जुंबी वियो। ड़ीहं रात खाधे पीते जी परवाह करण बिना शेवा में लग्यो रहियो।

डिसम्बर 1892 में समाज सुधार लाइ हिन्दुस्तान जे दौरे ते निकितो। अमृतसर, जलंधर, आगरा, इलाहबाद, पोइ बनारस वियो, पटना, गया, राजगिरी, बैद्यनाथ, कलकत्ते जा दौरा कयाई। उते स्त्रियुनि खे तइलीम वठंदो डिस्सी दिल थियस त सिन्ध जे ज़ालुनि खे बि सिख्या डिजे। बिनि न्याणियुनि खे वठी जून 1893 में बांकेपुर रवानो थियो। पर रस्ते ते लखनऊ में ई संदसि नंदी नियाणीअ खे मुदे जो बुखार थियो, उनजी परघोर लहंदे खेसि बि बुखार चढ़ियो ऐं दस्त थी पिया। जीअं तीअं वजी बांकेपुर पहुते, जिते भाई प्रकाश चन्द्र राइ जे घरि लथो। भाई प्रकाश ऐं संदसि घरवारी अघोर कामिनीअ संदसि खूब शेवा कई, पर नतीजो न निकितो, आखरि 14 जुलाई 1893 ई. ते हीरानन्द जी आत्मा हीउ स्थूल सरीर त्याग्यो वजी परमात्मा जे गोदि में सुखी थी।

बुरो साधू हीरानन्द नंदी उमिरि में जो हेतिरी काम्याबी हासुल कई इन जो शर्फु आहे प्रार्थना खे। हू नितु नेम सां प्रार्थना कंदो हो। कुर्बानी संदसि नस-नस में समायल हुई। स्वामी विवेकानन्द वांगुर हिनखे बि रामकृष्ण परमहंस जी सुहबत हासुलु थी। इनकरे खेसि सिन्ध जो विवेकानन्द चइजे थो।

नवां लफ़्ज़ :

रुतबो = मान मर्तबो।

किफ़ायत = अजायो खर्चु न करणु।

तजुबो = आजमूदो।

सुधि पेई = खबर पेई।

:: अभ्यास ::

सुवाल:1. हेठियनि सुवालनि जा जवाब लिखो:-

- (i) हीरानन्द जो जनम कडहिं ऐं किथे थियो?
- (ii) हीरानन्द जे हिमत जी ज्ञाण कहिड़ी घटना सां मिले थी?
- (iii) हीरानन्द जी तइलीम ते नोटु लिखो।
- (iv) संदसि समाज सेवा जे कमनि जी ज्ञाण डियो।
- (v) हिन पाठ जो सारु पंहिजे लफ़्ज़नि में लिखो।
- (vi) हिन्दुस्तान जो दौरौ कन्दे हीरानन्द कहिड़ा शहर घुमियो? तव्हां जेके शहिर ड्रिठा आहिनि उन्हनि जो बयानु करियो।

